

वागाम्भृणी। आत्मा। त्रिष्टुप्, २ जगती

अहं रुद्रेभिर्वसुभिश्चराम्यहमादित्यैरुत विश्वदेवैः।

अहं मित्रावरुणोभा बिभर्म्यहमिन्द्राग्नी अहमश्विनोभा ॥ १०.१२५.०१

अदितिर्मही वा अखण्डप्रकृतिः। सर्वजगदाधारभूता। समस्तजगतां मूलशक्तिर्मूलप्रकृतिर्वा। सैव हृदि सर्वभावनानां भरणप्रकरणे भारतीति कथ्यते। सैवान्तर्गता वाक्। तस्या वाक्यमिदं सूक्तम्। अहम्। रुद्रेभिः- वेगाधिदैवतैः। वसुभिः- सम्पद्भूतैः। चरामि। आदित्यैः- अखण्डप्रकृतिजैः। उत- अपि च। विश्वदेवैः- सर्वदेवताभिः। चरामि। अहम्। मित्रावरुणा- स्नेहाधिदैवतम् ऋताधिदैवतम्। बिभर्मि- धारयामि। अहम्। इन्द्राग्नी- ईशनाधिदैवतं क्रत्वधिदैवतम्। अहम्। उभा- उभौ। अश्विना- अश्विनौ प्राणेशौ। बिभर्मि ॥१॥

अहं सोममाहनसं बिभर्म्यहं त्वष्टारमुत पूषणं भगम्।

अहं दधामि द्रविणं हविष्मते सुप्राव्येयं यजमानाय सुन्वते ॥ १०.१२५.०२

अहम्। आहनसम्- वृत्रहन्तारम्। सोमम्- रसाधिदैवतम्। बिभर्मि- धारयामि। त्वष्टारम्- शिल्पाधिदैवतम्। उत- अपि च। पूषणम्- पोषकमात्मानं सूर्यम्। भगम्- सौभाग्याधिदैवतमात्मानं सूर्यम्। बिभर्मि। अहम्। सुप्राव्याय- तर्पयित्रे। यजमानाय। सुन्वते- रसनिष्पादकाय। हविष्मते- हव्ययुक्तायोपासकाय। द्रविणम्- सम्पदम्। दधामि- धारयामि ॥२॥

अहं राष्ट्रीं संगमनीं वसूनां चिकितुषीं प्रथमां यज्ञियानाम्।

तां मा देवा व्यदधुः पुरुत्रा भूरिस्थात्रां भूर्यविशयन्तीम् ॥ १०.१२५.०३

अहम्। राष्ट्री- राष्ट्रदेवता भारती भारतमाता। वसूनाम्- प्रकृतिसम्पदाम्। सङ्गमनी- सङ्गमयित्री। यज्ञियानाम्- पूजार्हाणां देवानाम्। प्रथमा- मुख्या। चिकितुषी- विदुषी। भूरिस्थात्राम्- बहुस्थानेषु स्थिताम्। भूर्यविशयन्तीम्- बहुषु प्रविष्टाम्। ताम्- तादृशीम्। मा- माम्। देवाः- देवताः। पुरुत्रा- बहुषु देशेषु। व्यदधुः- समानतया स्थापितवन्तः ॥३॥

मया सो अन्नमत्ति यो विपश्यति यः प्राणिति य ईं शृणोत्युक्तम्।

अमन्तवो मां त उप क्षियन्ति श्रुधि श्रुत श्रद्धिवं ते वदामि ॥ १०.१२५.०४

यः । विपश्यति- विशेषेण पश्यति । यः । प्राणिति- श्वसिति । यः । ईम्- एतत् । उक्तम् । शृणोति । सः । मया । अन्नम् । अत्ति- भक्षयति । माम् । अमन्तवः- अजानन्तः । ते । उप क्षियन्ति- उपक्षीणं गच्छन्ति । श्रुत- श्रुतियुक्त । श्रुधि- शृणु । ते- तव । श्रद्धिवम्- श्रद्धार्हं वाक्यम् । वदामि- ब्रूमि ॥४॥

अहमेव स्वयमिदं वदामि जुष्टं देवेभिरुत मानुषेभिः ।

यं कामये तंतमुग्रं कृणोमि तं ब्रह्माणं तमृषिं तं सुमेधाम् ॥ १०.१२५.०५

देवेभिः- देवैः । उत- अपि च । मानुषेभिः- मनुष्यैः । जुष्टम्- सेवितम् । इदम्- एतद्वाक्यम् । अहमेव । स्वयम् । वदामि- ब्रवीमि । यम् । कामये- अधिकारिणमिति चिन्तये । तं तम् । उग्रम्- अध्यात्मसाधने तीव्रम् । करोमि । तम् । ब्रह्माणम्- मन्त्रविदम् । तम् । ऋषिम्- मन्त्रदर्शिनम् । तम् । सुमेधाम्- मन्त्रधारणसमर्थम् । करोमि ॥५॥

अहं रुद्राय धनुरा तनोमि ब्रह्मद्विषे शरवे हन्तवा उ ।

अहं जनाय समदं कृणोम्यहं द्यावापृथिवी आ विवेश ॥ १०.१२५.०६

ब्रह्मद्विषे- ब्रह्मद्वेषिणम् । शरवे- हिंसकम् । हन्तवे- हन्तुम् । अहम् । रुद्राय- वेगाधिदैवताय । धनुः- चापमायुधम् । आ तनोमि- करोमि । अहम् । जनाय- उपासकजनाय । समदम्- रसम् । कृणोमि- करोमि । अहम् । द्यावापृथिवी- द्यावापृथिव्यौ । आ विवेश- प्रविवेश ॥६॥

अहं सुवे पितरमस्य मूर्धन्मम योनिरप्स्वश्रन्तः समुद्रे ।

ततो वि तिष्ठे भुवनानु विश्वेतामूं द्यां वर्ष्मणोप स्पृशामि ॥ १०.१२५.०७

अस्य- एतस्य जगतः । मूर्धन्- शिरसि । अहम् । पितरम्- दिवम् । सुवे- सृजामि । मम । योनिः- प्रतिष्ठा । अप्स्रवन्तः समुद्रे- मूलधाराशक्तिप्रवाहे । आपो आधारशक्तिधाराः । अदितिराधारनिबिडम् ।

इदमेवानयोरन्तरम् । ततः- पश्चात् । विश्वा- सर्वाणि । भुवनानि । अनु वि तिष्ठे- व्याप्य तिष्ठामि ।
अमूम्- इमाम् । द्याम्- दिवम् । वर्ष्मणा- समवायिकारणेन मम देहेन । उप स्पृशामि ॥७॥

अहमेव वात इव प्र वाम्यारभमाणा भुवनानि विश्वा ।

परो दिवा पर एना पृथिव्यैतावती महिना सं बभूव ॥ १०.१२५.०८

विश्वा- सर्वेषाम् । भुवना- लोकानाम् । आरभमाणा- कारणभूता । अहमेव । वात इव- प्राण इव ।
प्र वामि- प्रवर्ते । परो दिवा- आकाशस्य परस्तात् । एना- अस्याः । पृथिव्याः- भूम्याः । परः-
परस्तात् । महिना- महिम्ना । एतावती- एतादृशी । सं बभूव- समभवम् ॥८॥